

مسلمان اور مؤمن

(قرآن اور احادیث کے آئینہ میں)

اللہ تعالیٰ قرآن کریم میں فرماتا ہے۔

قَالَتِ الْأَعْرَابُ آمَنَّا قُلْ لَمْ نُؤْمِنُوا وَلَكِنْ قُولُوا أَسْلَمْنَا وَلَكِنَّا يَدْحُلِ الْإِيمَانَ فِي قُلُوبِكُمْ وَإِنْ تُطِيعُوا اللَّهَ وَرَسُولَهُ لَا يَلِفْ لَكُمْ شَيْئًا إِنَّ اللَّهَ غَفُورٌ رَحِيمٌ - إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ لَمْ يَأْتُوا بِاللَّهِ وَرَسُولِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ (الحجرات: 15-16)

یعنی بادیہ نشین کہتے ہیں کہ ہم ایمان لے آئے۔ تو کہہ دے کہ تم ایمان نہیں لائے۔ لیکن اتنا کہا کرو کہ ہم مسلمان ہو چکے ہیں جبکہ ابھی تک ایمان تمہارے دلوں میں داخل نہیں ہوا اور اگر تم اللہ اور اس کے رسول کی اطاعت کرو تو وہ تمہارے اعمال میں کچھ بھی کمی نہیں کرے گا۔ یقیناً اللہ بہت بخشنے والا اور بار بار رحم کرنے والا ہے۔ مؤمن وہی ہیں جو اللہ اور اس کے رسول پر ایمان لائے پھر انہوں نے کبھی شک نہیں کیا اور اپنے مالوں اور اپنی جانوں سے اللہ کی راہ میں جہاد کیا۔ یہی وہ لوگ ہیں جو سچے ہیں۔

پھر آگے چل کر فرمایا:

يَسْتُنُّونَ عَلَيْكَ أَنْ أَسْلَمُوا قُلْ لَا تَنْتَوُوا عَلَيَّ إِسْلَامًا مَكَّمْ بَلِ اللَّهُ يَمُنُّ عَلَيْكُمْ أَنْ هَدَاكُمْ لِلْإِيمَانِ إِنْ كُنْتُمْ صَادِقِينَ (الحجرات: 17)

کہ وہ تجھ پر احسان جتلاتے ہیں کہ وہ مسلمان ہو گئے ہیں۔ تو کہہ دے مجھ پر اپنے اسلام کا احسان نہ جتایا کرو بلکہ اللہ تم پر احسان کرتا ہے کہ اس نے تمہیں ایمان کی طرف ہدایت دی۔ اگر تم سچے ہو (تو اس کا اعتراف کرو)

بدتر بنو ہر ایک سے اپنے خیال میں
شاید اسی سے دخل ہو دارالوصال میں
چھوڑو غرور و کبر کہ تقویٰ اسی میں ہے
ہو جاؤ خاک مرضیٰ مولیٰ اسی میں ہے
تقویٰ کی جڑ خدا کے لئے خاکساری ہے
عفت جو شرط دیں ہے وہ تقویٰ میں ساری ہے

(در ثمنین)

معزز سامعین! مجھے آج قرآن اور احادیث کی روشنی میں مسلمان اور مؤمن کی تعریف، مرتبے اور مقام پر کچھ عرض کرنا ہے۔ سورۃ الحجرات میں اسلام اور ایمان کے فرق کو اللہ تعالیٰ نے خوب کھولا اور بتایا ہے کہ ایک پہلو سے اسلام محض لفظی اظہار کا نام ہے اور ایمان دل کی کیفیت بیان کرتا ہے۔

عالم اسلام کے سلگتے ہوئے مسائل میں سے ایک سوال یہ ہے کہ مسلمان کی تعریف کیا ہے؟ اور کون شخص مسلمان کہلانے کا مستحق ہے؟ کیونکہ اسی تعریف کے فرق کے نتیجے میں کفر کے فتاویٰ کا ایک ایسا سلسلہ شروع ہوا ہے جو تھمنے میں نہیں آتا۔ ہر فرقہ کے نزدیک دوسرا فرقہ کافر ہے اور اگر بعض فرقے مل کر کسی کو کافر کہتے ہیں تو دوسروں کے نزدیک وہ کافر ہیں۔ یہی بات فسادات پنجاب پاکستان 1953ء کی تحقیقاتی عدالت نے بڑے غور و فکر کے بعد لکھی اور یہ بھی ذکر کیا کہ اگر ہم کسی کو مسلمان

کہتے بھی ہیں تو دوسروں کے نزدیک ہم خود کافر ہیں۔ پس تمام مسلمان فرقوں کا اندرونی رشتہ کفر کا ہی ہے۔ اس سوال کو حل کرنے کے لئے ہمیں قرآن و سنت کی روشنی میں غور کرنا ہو گا۔

مسلمان کا لغوی اور بنیادی مطلب یہ ہے کہ وہ شخص جس نے خود کو اللہ تعالیٰ کے سامنے سر تسلیم خم کر دیا ہو۔ اطاعت گزار ہو۔ جو اللہ اور اس کے رسول صلی اللہ علیہ وسلم کے تمام احکامات اور ارشادات پر زبان سے اقرار نہ کرے بلکہ ان پر دل و جان سے عمل کرنے والا ہو۔ اسلام کے لغوی معنی امن، سلامتی اور اطاعت کے ہے گویا سچا مسلمان اپنے آپ اور دوسروں کے لیے امن و عافیت کی علامت ہوتا ہے۔ چونکہ مسلمانوں کے عقیدہ کے مطابق اسلام خدا کا دین ہے اور یہ دین حضرت محمد صلی اللہ علیہ وسلم سے پہلے بھی موجود تھا۔ جو لوگ اللہ کے دین پر عمل کرتے رہے وہ مسلمان کہلائے جیسے قرآن نے حضرت ابراہیم علیہ السلام کو مسلمان کہا۔ لیکن آج کل مسلمان سے مراد اسے لیا جاتا ہے جو حضرت محمد صلی اللہ علیہ وسلم کے لئے ہوئے دین پر عمل کرتا ہو اور یقین رکھتا ہو۔

حضور نبی اکرم صلی اللہ علیہ وسلم کے نزدیک صرف وہی شخص مسلمان ہے جس کا وجود دوسروں کے لئے منبع امن و عافیت اور سرچشمہ امن و سکون ہو۔ حدیث نبوی صلی اللہ علیہ وسلم میں ہے:

”مسلمان وہ ہے جس کے ہاتھ اور جس کی زبان سے دوسرے مسلمان کے جان و مال اور عزتیں محفوظ رہیں۔“

(بخاری کتاب الایمان)

اسلام میں داخلے کے لئے ضروری ہے کہ وہ اس بات کا اقرار کرے کہ اللہ وحدہ لا شریک ہے اور حضرت محمد صلی اللہ علیہ وسلم اُس کے رسول ہیں۔ یعنی وہ زبان سے کہے۔ لَا إِلَهَ إِلَّا اللَّهُ مُحَمَّدٌ رَسُولُ اللَّهِ۔ یعنی وہ یہ یقین رکھے کہ اللہ ایک ہے۔ اس کے علاوہ کوئی عبادت کے لائق نہیں اور حضرت محمد صلی اللہ علیہ وسلم اللہ کے نبی اور رسول ہیں اور خاتم النبیین ہیں۔ نیز قرآن اللہ کی کتاب ہے اور اس کا ہر لفظ و حرف اللہ کی طرف سے ہے۔ قیامت اور حساب و کتاب یعنی حیات بعد الموت پر ایمان رکھے۔ نماز، روزہ، زکوٰۃ، جہاد اور حج (جو حج کی استطاعت رکھتا ہو) کی فرضیت پر ایمان کے علاوہ فرشتوں اور سابقہ انبیاء اور کتب پر ایمان ضروری ہے۔ نیز اچھی اور بُری تقدیر پر ایمان بھی ایک مسلمان کا خاصہ ہے۔

اللہ تعالیٰ نے قرآن کریم میں رسول کریم صلی اللہ علیہ وسلم کے لئے ہوئے دین کو اسلام کا نام دیا اور کہا وَرَضِيتُ لَكُمْ الْإِسْلَامَ دِينًا (المائدہ: 4) جس کا ترجمہ یہ ہے کہ میں نے اسلام کو تمہارے لئے دین کے طور پر پسند کیا ہے اور اس کے مادہ (س۔ ل۔ م) سے اسم اور فعل کے متعدد صیغوں میں اس کا ذکر آیا ہے۔ قرآن کریم، اللہ اور رسول صلی اللہ علیہ وسلم کو نہ ماننے والوں کو عمومی طور پر کافر قرار دیتا ہے۔ لیکن کافر کے مقابلہ پر قرآن دو اصطلاحیں استعمال کرتا ہے۔ مسلم اور مؤمن۔ اسلام عمومی معنوں میں بھی استعمال ہوا ہے یعنی فرمانبرداری اور اطاعت کے معنوں میں جیسے بلی مَنْ أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرٌ لَا عِنْدَ رَبِّهِ وَلَا خَوْفٌ عَلَيْهِمْ وَلَا هُمْ يَحْزَنُونَ (البقرہ: 113) یعنی مسلمان وہ ہے جو اپنے آپ کو خدا تعالیٰ کے سپرد کر دے اور وہ احسان کرنے والا ہو تو اُس کا اجر اُس کے رب کے پاس ہے۔ اسلام کے یہی اصطلاحی معنی اس آیت کریمہ میں بیان ہوئے ہیں جن میں اپنے وقت کے تمام نبیوں اور ان کے سچے متبعین کو مسلمان کہا گیا ہے۔ جیسے فرمایا هُوَ سَبَّأُكُمْ الْمُسْلِمِينَ مِنْ قَبْلِ وَفِي هَذَا (الحج: 79) ترجمہ۔ اس (یعنی اللہ) نے تمہارا نام مسلمان رکھا (اس سے) پہلے بھی اور اس (قرآن) میں بھی اور فرمایا إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَنَاتِ وَالْقَنَاتِ وَالصَّابِرِينَ وَالصَّابِرَاتِ وَالصَّابِرِينَ وَالصَّابِرَاتِ وَالصَّابِرِينَ وَالصَّابِرَاتِ وَالصَّابِرِينَ وَالصَّابِرَاتِ وَالصَّابِرِينَ وَالصَّابِرَاتِ أَعَدَّ اللَّهُ لَهُمْ مَغْفِرَةً وَأَجْرًا عَظِيمًا (الاحزاب: 36) ترجمہ۔ یقیناً مسلمان مرد اور مسلمان عورتیں اور مومن مرد اور مومن عورتیں اور فرمانبردار مرد اور فرمانبردار عورتیں اور سچے مرد اور سچی عورتیں اور صبر کرنے والے مرد اور صبر کرنے والی عورتیں اور عاجزی کرنے والے مرد اور عاجزی کرنے والی عورتیں اور صدقہ کرنے والے مرد اور صدقہ کرنے والی عورتیں اور روزہ رکھنے والے مرد اور روزہ رکھنے والی عورتیں اور اپنی شرمگاہوں کی حفاظت کرنے والے مرد اور حفاظت کرنے والی عورتیں اور اللہ کو کثرت سے یاد کرنے والے مرد اور کثرت سے یاد کرنے والی عورتیں، اللہ نے ان سب کے لئے مغفرت اور اجر عظیم تیار کئے ہوئے ہیں۔

سامعین! قرآن سے یہ بھی پتہ چلتا ہے کہ اسلام کے مقابل پر ایمان قلبی واردات کا نام ہے أُولَئِكَ كَتَبَ فِي قُلُوبِهِمُ الْإِيمَانَ (المجادلہ: 23) یعنی یہی وہ (باغیرت) لوگ ہیں جن کے دلوں میں اللہ نے ایمان لکھ رکھا ہے جو مسلسل ترقی پذیر رہتا ہے۔ اسی لئے قرآن میں ایمان میں بڑھنے اور بڑھانے کا ذکر کم از کم 9 بار ملتا ہے مثلاً هُوَ الَّذِي

أَنْزَلَ السَّكِينَةَ فِي قُلُوبِ الْمُؤْمِنِينَ لِيَذُودُوا إِيْمَانًا مَعَ إِيْمَانِهِمْ (الفَتْح: 5) وہی ہے جس نے مومنوں کے دلوں میں سکینت اُتاری تاکہ وہ اپنے ایمان کے ساتھ ایمان میں مزید بڑھیں۔ فَأَمَّا الَّذِينَ آمَنُوا فَمَا أَتَتْهُمْ إِيْمَانًا (التوبہ: 124) پس وہ لوگ جو ایمان لائے ہیں انہیں تو اس نے ایمان میں بڑھا دیا ہے۔

قرآن نے جہاں رسول اللہ صلی اللہ علیہ وسلم کی عالمگیر رسالت کا ذکر کیا ہے وہاں صرف ایمان باللہ اور ایمان بالرسول کا مطالبہ کیا ہے۔ فرماتا ہے قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَبِيْعًا... فَأَمِنُوا بِاللَّهِ وَرَسُولِهِ النَّبِيِّ الْأُمِّيِّ الَّذِي يُؤْمِنُ بِاللَّهِ وَكَلِمَاتِهِ وَاتَّبِعُوهُ لَعَلَّكُمْ تَهْتَدُونَ (الاعراف: 159) کہ تو کہہ دے کہ اے انسانو! یقیناً میں تم سب کی طرف اللہ کا رسول ہوں... پس ایمان لے آؤ اللہ پر اور اس کے رسول نبی اُمّی پر جو اللہ پر اور اس کے کلمات پر ایمان رکھتا ہے اور اسی کی پیروی کرو تاکہ تم ہدایت پا جاؤ۔ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا لِّتُؤْمِنُوا بِاللَّهِ وَرَسُولِهِ وَتُعَزُّوهٗ وَتَحْزِنُوْهُ وَتَسْتَبِشِرُوْهُ بِكَلِمَاتِهِ وَأَصِيْلًا (الفَتْح: 9-10) ترجمہ۔ یقیناً ہم نے تجھے ایک گواہ اور بشارت دینے والے اور ڈرانے والے کے طور پر بھیجا۔ تاکہ تم اللہ اور اس کے رسول پر ایمان لاؤ اور اس کی مدد کرو اور اس کی تعظیم کرو اور صبح و شام اس کی تسبیح کرو۔ پھر فرمایا إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ (النور: 63) کہ سچے مومن تو وہی ہیں جو اللہ پر اور اس کے رسول پر ایمان لائیں آمِنُوا بِاللَّهِ وَرَسُولِهِ وَأَنْفَقُوا مِمَّا جَعَلَكُمْ مُسْتَحْلِفِينَ (الحج: 8) اللہ پر اور اس کے رسول پر ایمان لے آؤ اور خرچ کرو اس میں سے جس میں اُس نے تمہیں جائز بنایا۔

حیرت انگیز بات یہ ہے کہ سارے قرآن میں مومنوں کو مخاطب کیا گیا ہے۔ 89 دفعہ يَا أَيُّهَا الَّذِينَ آمَنُوا کہہ کر خطاب فرمایا ہے۔ نیز أَيُّهَا الْمُؤْمِنُونَ (النور: 32) بھی کہا ہے۔ مگر کسی جگہ بھی مسلمانوں کو خطاب نہیں کیا۔ اس سے معلوم ہوتا ہے کہ اسلام کے بہت بڑے دائرہ کے اندر ایمان کے متعدد دائرے ہیں۔ نچلے درجہ سے اسلام شروع ہوتا ہے جس کے ساتھ ہی ایمان کی پہلی پرت کھلتی ہے اور یہی اسلام، ایمان کی ساری پرتیں طے کرتے ہوئے اسلام کے آخری دائرہ میں پہنچ جاتا ہے۔ جس کی طرف یہ آیت اشارہ کرتی ہے يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً (البقرہ: 209) کہ اے وہ لوگو جو ایمان لائے ہو! تم سب کے سب اطاعت (کے دائرہ) میں داخل ہو جاؤ اس میں ایمان والوں کو کھلی طور پر اسلام میں داخل ہونے کا حکم ہے۔ اسی لئے رسول کریم صلی اللہ علیہ وسلم کو أَوَّلَ الْمُسْلِمِينَ (الانعام: 163) کہا گیا یعنی آپ مسلمانوں میں آغاز میں بھی اول اور آخری بلند ترین درجہ میں بھی اول قرار دیے گئے۔ سورۃ البقرہ کے آخر میں اللہ تعالیٰ نے تمام ایمانیات کی تفصیل بھی بیان کر دی ہے اَمِنَ الرَّسُولُ بِمَا أَنْزَلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللَّهِ وَمَلَيْكَاتِهِ وَكُتُبِهِ وَرُسُلِهِ (البقرہ: 286) ترجمہ۔ رسول اس پر ایمان لے آیا جو اس کے رب کی طرف سے اس کی طرف اُتار گیا اور مومن بھی ایمان لے آئے۔ اللہ پر اور اس کے فرشتوں پر اور اس کی کتابوں پر اور اس کے رسولوں پر اور سورۃ النساء میں ان کے انکار کا نام گرا ہی رکھا ہے يَا أَيُّهَا الَّذِينَ آمَنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ وَالَّذِي أَنْزَلَ مِنْ قَبْلُ وَمَنْ يَكْفُرْ بِاللَّهِ وَمَلَيْكَاتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا (النساء: 137) ترجمہ۔ اے لوگو جو ایمان لائے ہو! اللہ اور اس کے رسول پر ایمان لے آؤ اور اس کتاب پر بھی جو اس نے اپنے رسول پر اُتاری ہے اور اس کتاب پر بھی جو اس نے پہلے اُتاری تھی اور جو اللہ کا انکار کرے اور اس کے فرشتوں کا اور اس کی کتابوں کا اور اس کے رسولوں کا اور یوم آخر کا تو یقیناً وہ بہت ہی دُور کی گرا ہی میں بھٹک چکا ہے۔

سامعین! قرآن کریم کی کئی آیات نیکو کاروں کی متعدد صفات اور مدارج کا ذکر کرتی ہیں اور نیکی کا آغاز ایمان سے کرتی ہیں مثلاً لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ (البقرہ: 178) ترجمہ۔ نیکی یہ نہیں کہ تم اپنے چہروں کو مشرق یا مغرب کی طرف پھيرو۔ بلکہ نیکی اسی کی ہے جو اللہ پر ایمان لائے اور یوم آخرت پر اور فرشتوں پر اور کتاب پر اور نبیوں پر۔ اس کے بعد نیک اعمال کا ذکر ہے۔

قرآن میں مومنوں کی اور بھی بے شمار صفات بیان کی گئی ہیں اور أُولَئِكَ هُمُ الْمُؤْمِنُونَ حَقًّا (الانفال: 5) ترجمہ۔ یہی ہیں جو (کھرے اور سچے مومن ہیں یعنی حقیقی مومن کہہ کر ان کے کردار کی نشان دہی کی ہے پس قرآن کی روشنی میں ایک شخص محض اللہ اور رسول صلی اللہ علیہ وسلم کو قبول کر کے اسلام میں داخل ہو جاتا ہے اور اللہ اُسے مسلمان کہلانے کا حق دیتا ہے۔ قرآن تو یہاں تک کہتا ہے کہ کوئی سلام بھی کرے تو اس کو غیر مومن نہ کہو لا تَقُولُوا لِمَنْ آمَنَ إِلَيْكُمْ السَّلَامَ كَسَلَتْ مُؤْمِنًا (النساء: 95) ترجمہ۔ جو تم پر سلام بھیجے اس سے یہ نہ کہا کرو کہ تو مومن نہیں ہے۔

رسول کریم کے نزدیک مسلمان اور مؤمن کی وضاحت؟

سامعین! آنحضرت صلی اللہ علیہ وسلم پر لوگ جب ایمان لاتے اور وہ مسلمان ہوتے تھے۔ تو یہ بات جاننا ضروری ہے کہ رسول اللہ صلی اللہ علیہ وسلم ان سے کس بات کا اقرار کرتے تھے، انہیں کیا تلقین فرماتے تھے۔ حضرت خدیجہ، حضرت ابو بکرؓ اور حضرت علیؓ کیسے ایمان لائے تھے؟ جبکہ اس وقت تک تو صرف سورۃ العلق کی ابتدائی آیات نازل ہوئی تھیں اور ان میں نبی یار رسول یا قرآن یا توحید کا کوئی لفظ نہیں تھا لیکن رسول اللہ صلی اللہ علیہ وسلم اور آپ کے ساتھیوں اور دشمنوں سب کی تفہیم یہ تھی کہ آپ نبی ہیں اور توحید کے منادی ہیں۔ پہلی وحی کے بعد ورقہ بن نوفل سے جب رسول اللہ صلی اللہ علیہ وسلم کی پہلی ملاقات ہوئی تو ورقہ نے سارے حالات سن کر کہا وَالَّذِي نَفْسِي بِيَدِهِ، إِنَّكَ لَنَبِيُّ هَذِهِ الْأُمَّةِ (سیرۃ ابن ہشام جلد 1 صفحہ 238) کہ مجھے قسم ہے اس ذات کی جس کے قبضہ قدرت میں میری جان ہے آپ صلی اللہ علیہ وسلم ضرور اس امت کے نبی ہوں گے اور حضرت خدیجہؓ نے بھی یہی کہا أَشْهَدُ أَنَّكَ نَبِيُّ هَذِهِ الْأُمَّةِ (السیرۃ النبویۃ لابن کثیر جلد 1 صفحہ 408) کہ میں گواہی دیتی ہوں کہ آپ صلی اللہ علیہ وسلم اس امت کے نبی ہیں۔ رسول اللہ صلی اللہ علیہ وسلم نے حضرت علیؓ کو دعوتِ اسلام دیتے ہوئے فرمایا۔ فَادْعُوكَ إِلَى اللَّهِ وَحْدَهُ وَإِلَى عِبَادَتِهِ وَكُفِّرْ بِاللَّاتِ وَالْعُزَّى (سیرۃ ابن اسحاق السیر والمغازی صفحہ 137) کہ میں تمہیں ایک اللہ کی عبادت کرنے اور لات و عُزَّىٰ کا انکار کرنے کی دعوت دیتا ہوں۔

حضرت محمد صلی اللہ علیہ وسلم کو نبی ماننے کے اس دعویٰ کو جن لوگوں نے قبول کر لیا وہ مسلم کہلائے اور انکار کرنے والے کافر اور یہ تفریق نبوت کے پہلے دن سے ہو گئی۔ جو قرآن مجید نازل ہوتا گیا اور مختلف صدائوں مثلاً فرشتوں، نبیوں اور الہی کتب وغیرہ پر ایمان لانے کا اضافہ ہوتا گیا نیز اعمالِ صالحہ کی تفصیل بیان ہوتی گئی تو وہ ایمانیات کا حصہ بنتی رہی۔ اسی لئے قرآن نے ہمیشہ ایمان کو اعمالِ صالحہ سے باندھا ہے اور 50 کے قریب آیات میں آمَنُوا وَعَمِلُوا الصَّالِحَاتِ کے الفاظ استعمال فرمائے ہیں۔

مگر اسلام کی بنیادی شرائط اللہ اور رسول پر ایمان ہی ہیں۔ چنانچہ حضرت بلال کے تمام دکھوں کی وجہ آپ کا احد احد کہنا ہی تھا۔ کئی کئی صحابہ کو رسول اللہ صلی اللہ علیہ وسلم کی دعوتِ اسلام کا ذکر کرتے ہوئے سیرت کی کتب میں لکھا ہے قَرَأَ عَلَيْهِمُ الْقُرْآنَ فَاسْتَمَعُوا وَشَهِدُوا أَنَّهُ عَلَىٰ هُدًى وَنُورٌ (سیرۃ ابن اسحاق السیر والمغازی صفحہ 143) یعنی آپ صلی اللہ علیہ وسلم نے ان پر قرآن پڑھا تو انہوں نے اسلام قبول کیا اور گواہی دی کہ وہ ہدایت اور نور ہے۔

ابتدائی مسلمانوں کے بعد 6 نبوی میں حضرت عمر اسلام لائے جب ان کا دل اسلام کی طرف مائل ہوا تو انہوں نے اپنی مسلمان بہن اور بہنوئی سے دریافت کیا کہ اسلام کیسے قبول کیا جاتا ہے تو انہوں نے کہا تَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ کہ تم گواہی دو کہ اللہ تعالیٰ کے سوا کوئی عبادت کے لائق نہیں وہ اکیلا ہے اور اس کا کوئی شریک نہیں ہے۔ اور یہ کہ محمد (صلی اللہ علیہ وسلم) اللہ کے بندے اور رسول ہیں اور یہی فقرات انہوں نے رسول اللہ صلی اللہ علیہ وسلم کے سامنے دہرائے۔

(سیرۃ ابن اسحاق السیر والمغازی صفحہ 183، 184)

رسول اللہ صلی اللہ علیہ وسلم نے اپنے چچا حضرت ابوطالب کو دعوتِ اسلام دیتے ہوئے فرمایا أَمَى عَمَّ، قُلْ لَا إِلَهَ إِلَّا اللَّهُ، كَلِمَةً أُحَاجُّكَ بِهَا عِنْدَ اللَّهِ (صحیح البخاری کتاب مناقب الانصار حدیث 3884) ترجمہ۔ اے میرے چچا! آپ ایک مرتبہ لَا إِلَهَ إِلَّا اللَّهُ کہہ دیں۔ اللہ تعالیٰ کے حضور میں آپ کے حق میں اس کلمہ کو پیش کروں۔

رسول اللہ صلی اللہ علیہ وسلم کا یہی پیغام حج کے موقع پر بھی ہوتا تھا۔ ایک صحابی حضرت ربیعہ سلمیٰؓ بیان کرتے ہیں کہ میں نے اسلام لانے سے پہلے رسول اللہ صلی اللہ علیہ وسلم کو حج کے موسم میں قائم ہونے والے بازاروں میں یہ کہتے ہوئے سنا۔ أَيْبُهَا النَّاسُ قَوْلُوا لَا إِلَهَ إِلَّا اللَّهُ تَغْلِبُوا۔ کہ اے لوگو! اس بات کا اقرار کرو کہ اللہ تعالیٰ کے سوا کوئی معبود نہیں تو تم کامیاب ہو جاؤ گے۔

(مسند احمد جلد 25 صفحہ 405 حدیث 16023)

مدینہ میں حضرت عبد اللہ بن سلامؓ حاضر ہوئے اور کہا اَشْهَدُ اَنَّكَ رَسُولُ اللّٰهِ حَقًّا (عیون الاثر جلد 1 صفحہ 238) یعنی میں گواہی دیتا ہوں کہ آپ اللہ تعالیٰ کے سچے رسول ہیں۔

رسول اللہ صلی اللہ علیہ وسلم نے حضرت معاذ بن جبل کو یمن کا گورنر بنا کر بھیجا تو فرمایا اُدْعُهُمْ اِنِّي شَهِادَةٌ اَنْ لَا اِلٰهَ اِلَّا اللّٰهُ، وَاِنِّي رَسُولُ اللّٰهِ (صحیح البخاری کتاب الزکوٰۃ باب وجوب الزکوٰۃ حدیث 1395) کہ انہیں اس شہادت کی طرف دعوت دو کہ اللہ کے سوا کوئی معبود نہیں اور یہ کہ میں اللہ کا رسول ہوں۔

الغرض قرآن کی واضح ہدایات اور سنتِ رسول اور حدیث و تاریخ اسلام سے یہی ثابت ہوتا ہے کہ مسلم کہلانے کے لئے اللہ اور رسول صلی اللہ علیہ وسلم پر ایمان کا اقرار ہی کافی ہے۔ باقی سب ایمان کے درجات اور مراتب ہیں جس قدر کوئی اعمالِ صالحہ میں ترقی کرے گا وہ ایمان میں بڑھتا چلا جائے گا اور کسی عمل کی کمی کی وجہ سے اُسے کمزور ایمان تو کہا جاسکتا ہے اُسے غیر مسلم یا کافر نہیں کہا جائے گا بلکہ اس کا کوئی ایسا قول یا عمل جس کے ذریعہ وہ اپنے اسلام کا اظہار کرنا چاہتا ہو اُسے بھی قبول کیا جائے گا۔ ایک جنگ میں دشمنوں نے ہتھیار ڈالتے ہوئے اَسَلْنَا (یعنی ہم نے اسلام قبول کیا) کی بجائے صَبَأْنَا صَبَأْنَا (یعنی ہم نے اپنا دین بدل ڈالا۔ ہم نے اپنا دین بدل ڈالا) کے الفاظ کہہ دیئے مگر حضرت خالدؓ نے ان کی بدنیتی پر محمول کر کے لڑائی جاری رکھی تو رسول اللہ صلی اللہ علیہ وسلم نے ان پر ناراضگی فرمائی۔

(صحیح البخاری کتاب المغازی حدیث 4339)

جنگ کے دوران اگر کہیں سے اذان کی آواز آتی تو رسول اللہ صلی اللہ علیہ وسلم اس قوم پر حملہ نہ کرتے۔ اگر اذان نہ سنتے تو ان پر حملہ کر دیتے۔

(صحیح البخاری کتاب الاذان حدیث 610)

رسول کریم صلی اللہ علیہ وسلم نے متعدد جگہوں پر اسلام لانے کے بعد مسلمانوں کے حقوق و فرائض کا ذکر کیا ہے ان کی مختلف صفات بیان فرمائی ہیں بِنَبِيِّ الْاِسْلَامِ عَلٰى خَمْسٍ: شَهِادَةٌ اَنْ لَا اِلٰهَ اِلَّا اللّٰهُ وَاَنَّ مُحَمَّدًا رَسُوْلُ اللّٰهِ، وَاِقَامُ الصَّلَاةِ، وَاِيتَاءُ الزَّكَاةِ، وَالْحَجِّ، وَصَوْمِ رَمَضَانَ (صحیح البخاری کتاب الایمان حدیث 8) یعنی اسلام کی بنیاد پانچ باتوں پر رکھی گئی ہے۔ یہ اقرار کرنا کہ اللہ کے سوا کوئی معبود نہیں، محمد (صلی اللہ علیہ وسلم) اللہ کے رسول ہیں اور نماز کو سنوار کر ادا کرنا اور زکوٰۃ دینا اور حج کرنا اور رمضان کے روزے رکھنا (ظاہر ہے کلمہ طیبہ کے بعد نیک اعمال کا ذکر ہے۔ مشہور حدیث ہے کہ حضرت جبریل نے رسول کریم صلی اللہ علیہ وسلم سے پوچھا مَا الْاِسْلَامُ؟ قَالَ: الْاِسْلَامُ: اَنْ تَعْبُدَ اللّٰهَ، وَلَا تُشْرِكَ بِهٖ شَيْعًا۔ یعنی اسلام کیا ہے؟ آپ صلی اللہ علیہ وسلم نے فرمایا اسلام یہ ہے کہ تو اللہ کی عبادت کرے اور اس کا شریک نہ ٹھہرائے۔ اس کے بعد نماز، روزہ اور زکوٰۃ کا ذکر ہے۔ (صحیح البخاری کتاب الایمان حدیث 50)۔ اسی طرح فرمایا۔

مَنْ صَلَّى صَلَاتِنَا وَاسْتَقْبَلَ قِبْلَتِنَا، وَاَكَلَ ذَبِيحَتِنَا فَذَلِكَ الْمُسْلِمُ الَّذِي لَهُ ذِمَّةٌ اللّٰهُ وَذِمَّةٌ رَسُوْلِهِ، فَلَا تُخْفَرُ اللّٰهُ فِي ذِمَّتِهِ (صحیح البخاری کتاب الصلوة حدیث 391) یعنی جو شخص ہماری نماز کی طرح نماز پڑھے اور ہمارے قبلہ کی طرف منہ کرے اور ہمارا ذبح کردہ جانور کھائے۔ پس یہ وہ مسلمان ہے جس کے لئے اللہ کی امان ہے اور اس کے رسول (صلی اللہ علیہ وسلم) کی امان ہے۔ سوا اللہ سے عہد شکنی مت کرو۔ اس امان کے متعلق جو اس نے دی ہے۔

یہ سب مسلمان کی مختلف علامات ہیں۔ ایک تعریف یہ بھی ہے۔ الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ (صحیح البخاری کتاب الایمان حدیث 10) جس کا ترجمہ یہ ہے کہ اصل مسلمان وہ ہے جس کی زبان اور ہاتھ سے مسلمان سلامتی میں رہیں۔ پوچھا گیا اَيُّ الْعَبْلِ اَفْضَلُ؟ فَقَالَ: اِيْسَانٌ بِاللّٰهِ وَرَسُوْلِهِ (صحیح البخاری کتاب الایمان حدیث 26) کہ کون سا عمل افضل ہے؟ آپ صلی اللہ علیہ وسلم نے فرمایا کہ اللہ اور اس کے رسول پر ایمان لانا۔

اسی طرح رسول کریم صلی اللہ علیہ وسلم نے بعض ایسی ناپسندیدہ باتوں کا بھی ذکر کیا جن کے حاملین سے آپ نے لا تعلق کا اظہار فرمایا۔ مَنْ عَشَّانَا فَلَيْسَ مِنَّا (مسند الدامی کتاب البيوع حدیث 2583) یعنی جو ہمیں دھوکہ دے اس کا ہمارے ساتھ کوئی تعلق نہیں پھر فرمایا۔ سَبَابُ الْمُسْلِمِ فُسُوْقٌ، وَقِتَالُهُ كُفْرٌ (صحیح البخاری کتاب الایمان حدیث نمبر 48) کہ مسلمان کو گالی دینا فسق ہے اور اس سے لڑنا کفر ہے۔ پھر ارشاد ہوتا ہے۔ مَنْ تَرَكَ الصَّلَاةَ فَقَدْ كَفَرَ (صحیح ابن حبان جلد 4 صفحہ 323) کہ جس نے نماز کو ترک کیا اس نے کفر کیا مگر کبھی بھی رسول اللہ صلی اللہ علیہ وسلم نے ان کو عالم اسلام سے باہر قرار نہیں دیا اور امت مسلمہ کا تعامل بھی یہی ہے کسی فرقہ نے اپنے بے نمازی یاد ہو کہ باز کو باہر نہیں نکالا۔

مؤمن اور مؤمنہ ایک عربی اور اسلامی اصطلاح ہے، جس کا ذکر قرآن کریم میں اکثر ہوا ہے، جس کا مطلب ایسے شخص کے ہیں جو خدا کی مرضی کے سامنے مکمل تابعداری رکھتا ہے اور اس کے دل میں ایمان مضبوطی سے قائم ہے۔ نیز، یہ مؤمن کا نام اسلام میں خدا کے ناموں میں سے ایک نام المؤمن ہے جو سورۃ الحشر میں آیا ہے۔

مومن کے کام از روئے قرآن

انسان و مسلمان ہونے کے ناطے ہمارا سب سے پہلا تعلق اپنے رب کریم سے ہے کیونکہ وہی ہمارا خالق و مالک ہے۔ قرآن پاک اور احادیثِ کریمہ میں کئی مقامات پر اللہ کریم پر ایمان رکھنے والے مؤمن کے اوصاف کا بیان ہے۔ آئیے! قرآن پاک کی جن آیات میں اہل ایمان کو بحیثیتِ مؤمن جو احکام دیئے گئے اور جن آیات میں مؤمنین کے اوصاف بیان کئے گئے ان کو دیکھتے ہیں۔ اگر قرآن کریم کا بغور مطالعہ کیا جائے تو قرآن کے آغاز میں ہی سورت البقرہ آیات 4 سے 6 میں مؤمنوں کو متقیوں کے ساتھ جوڑ کر مؤمنوں کے متعلق کہا گیا ہے کہ وہ غائب پر، اُس پر جو نبی صلی اللہ علیہ وسلم پر اور اس سے پہلے اُتار گیا اور آخرت پر ایمان لاتے ہیں۔ مسلمان کے سامنے اللہ کریم کا نام لیا جائے تو ربِّ عظیم کے جلال و ہیبت سے اس کا دل ڈر جاتا ہے اور جب اس کے سامنے قرآن کریم کی آیات پڑھی جائیں تو اس کا اپنے رب پر بھروسہ اور ایمان مزید مضبوط ہو جاتا ہے۔ اللہ فرماتا ہے۔

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ (الأنفال: 2)

جس کا ترجمہ یہ ہے کہ ایمان والے وہی ہیں کہ جب اللہ کو یاد کیا جائے ان کے دل ڈر جائیں اور جب اُن پر اس کی آیتیں پڑھی جائیں ان کا ایمان ترقی پائے اور اپنے رب ہی پر بھروسہ کریں۔

مسلمان اللہ کریم کی بارگاہ میں بہت توبہ و استغفار کرنے والا اور ہر نعمت و امتحان پر اللہ کریم کی حمد کرنے والا ہوتا ہے۔ فرمانِ خداوندی ہے:

الَّتَابِعُونَ الْغَيْبُونَ الْغَيْبُونَ السَّاعِدُونَ الْغَيْبُونَ الرُّكُوعُونَ السَّجِدُونَ (التوبة: 112)

یعنی توبہ کرنے والے عبادت کرنے والے، حمد کرنے والے، روزے رکھنے والے اور رکوع و سجدہ کرنے والے۔

مسلمان اپنے پیارے نبی صلی اللہ علیہ وسلم کی پیروی میں جب کسی جائز کام کا ارادہ و عزم کرتا ہے تو اللہ کریم پر بھروسہ کرتا اور اس پر مستقیم رہتا ہے۔ اللہ کا فرمان ہے۔

فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ۔ (ال عمران: 159)

یعنی جو کسی بات کا ارادہ پکا کر لو تو اللہ پر بھروسہ کرو بے شک توکل کرنے والے اللہ کو پیارے ہیں۔

مسلمان کو جب اللہ کریم اور اس کے پیارے رسول صلی اللہ علیہ وسلم کا حکم سنایا جاتا ہے اور اللہ و رسول کے فیصلے و حکم کی طرف بلا یا جاتا ہے تو وہ فوراً مانا اور سر تسلیم خم کرتا ہے۔ اللہ پاک کا فرمان ہے:

إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا وَأُولَٰئِكَ هُمُ الْمُفْلِحُونَ (النور: 51)

ترجمہ یہ ہے کہ مسلمانوں کی بات تو یہی ہے جب اللہ اور رسول کی طرف بلائے جائیں کہ رسول اُن میں فیصلہ فرمائے تو عرض کریں ہم نے سنا اور حکم مانا اور یہی لوگ مراد کو پہنچے۔

مسلمان دو جہاں کے آقا صلی اللہ علیہ وسلم کی بارگاہ میں آواز بلند نہ کرنے والا اور نہایت ادب و تعظیم سے کام لینے والا اور اپنے اعمال و ایمان کے اکارت جانے سے خوف رکھنے والا ہوتا ہے۔ اللہ کریم کا فرمان ہے۔

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ (الحجرات: 2)

یعنی اے ایمان والو! اپنی آوازیں اونچی نہ کرو اس غیب بتانے والے (نبی) کی آواز سے اور ان کے حضور بات چلا کر نہ کہو جیسے آپس میں ایک دوسرے کے سامنے چلاتے ہو کہ کہیں تمہارے عمل اکارت نہ ہو جائیں اور تمہیں خبر نہ ہو

مسلمان ہمیشہ رسول کریم صلی اللہ علیہ وسلم اور ان سے نسبت رکھنے والی چیزوں کی تعظیم و توقیر کرتا ہے، بلکہ جس لفظ سے رسول کریم صلی اللہ علیہ وسلم کی تعظیم کے خلاف ذرا ساشبہ بھی ہوتا ہو اس سے بھی محتاط رہتا ہے۔ قرآن پاک میں ہے۔

يَا أَيُّهَا الَّذِينَ آمَنُوا لَا تَقُولُوا زِعْمًا وَقُولُوا النُّظْرَانَ وَاسْمِعُوا وَاذْكُرُوا عَذَابَ آيَاتِنَا (البقرة: 104)

کہ اے ایمان والو! ارعنا نہ کہو اور یوں عرض کرو کہ حضور ہم پر نظر رکھیں اور پہلے ہی سے بغور سنو اور کافروں کے لئے دردناک عذاب ہے۔

نماز تو مسلمان کے لئے معراج ہے، قرآن کریم میں کثیر مقامات پر نماز کا حکم دیا گیا ہے، مسلمان وقت پر پابندی اور خشوع و خضوع سے نماز پڑھنے والا ہوتا ہے۔ چنانچہ ارشاد رب کریم ہے:

الَّذِينَ هُمْ فِي صَلَاتِهِمْ خُشِعُونَ (المؤمنون: 2)

یعنی جو اپنی نماز میں گڑ گڑاتے ہیں۔

ایک اور مقام پر ارشاد ہوا۔

وَالَّذِينَ هُمْ عَلَى صَلَاتِهِمْ يُحَافِظُونَ (المعارج: 34)

کہ وہ جو اپنی نماز کی حفاظت کرتے ہیں۔

حقیقی مسلمان اللہ کریم کے حکم پر سجدہ ریز ہونے والا، اللہ پاک کی پاکی و تسبیح بیان کرنے والا ہوتا ہے، جب سجدہ کا حکم ہوتا ہے تو تکبیر سے دور رہ کر سجدہ ریز ہو جاتا ہے۔ فرماتا ہے:

إِنَّمَا يُؤْمِنُ بِالْيَتِيمِ الَّذِينَ إِذَا ذُكِرُوا بِهَا خَرُّوا سُجَّدًا وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ (السجدة: 15)

یعنی ہماری آیتوں پر وہی ایمان لاتے ہیں کہ جب وہ انہیں یاد دلائی جاتی ہیں سجدہ میں گر جاتے ہیں اور اپنے رب کی تعریف کرتے ہوئے اس کی پاکی بولتے ہیں اور تکبیر نہیں کرتے۔

مسلمان فرض روزوں کی پابندی کرنے والا ہوتا ہے۔ اللہ پاک کا فرمان ہے۔

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ (البقرة: 183)

کہ اے ایمان والو! تم پر روزے فرض کیے گئے جیسے اگلوں پر فرض ہوئے تھے کہ کہیں تمہیں پرہیز گاری ملے۔ مسلمان زکوٰۃ بھی ادا کرتا ہے۔

وَالَّذِينَ هُمْ لِلزَّكَاةِ فَاعِلُونَ (المؤمنون: 4)

کہ وہ زکوٰۃ دینے دیتے ہیں۔

مسلمان کی شان یہ ہے کہ وہ اللہ کریم کے دیئے ہوئے مال و رزق سے اسی کی راہ میں خرچ کرتا ہے، اللہ کریم ارشاد فرماتا ہے۔

وَمَا رَزَقْنَاهُمْ يُنْفِقُونَ (البقرة: 3)

یعنی ہمارے دیئے ہوئے رزق میں سے خرچ کرتے ہیں۔

مسلمان استطاعت پانے کی صورت میں حج کا فریضہ ادا کرتا ہے۔ اللہ تعالیٰ کا فرمان ہے:

وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا (آل عمران: 97)

کہ اللہ کے لیے لوگوں پر اس گھر کا حج کرنا ہے جو اس تک چل سکے

مسلمان دوسرے مسلمان کا دوست ہوتا ہے۔ وہ انہیں نیکی کی دعوت دیتا اور بُرائی سے منع کرتا ہے۔ اللہ کریم کا فرمان ہے:

وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ (التوبة: 71)

کہ مسلمان مرد اور مسلمان عورتیں ایک دوسرے کے رفیق ہیں بھلائی کا حکم دیں اور بُرائی سے منع کریں۔

مومن سے مراد کیا ہے؟ کیا مسلمان اور مومن الگ الگ ہیں؟

سامعین! بس لفظ مومن ایمان سے مأخوذ ہے اور لفظ مسلم اسلام سے۔ ایمان اور اسلام کی تعریفات اور ان دونوں کے درمیان جو فرق ہے، اُس کا خلاصہ یہ ہے کہ ایمان کا تعلق باطن سے ہے اور اسلام کا تعلق ظاہر سے ہے، یعنی ایمان یہ ہے کہ رسول اللہ صلی اللہ علیہ وسلم جتنی تعلیمات لے کر آئے ہیں انہیں دل سے ماننا اور دل میں ان کی تصدیق کرنا ایمان ہے اور ان پر عمل سے اظہار اسلام ہے۔ یعنی نماز، روزہ، زکوٰۃ، حج اور دیگر مالی و بدنی عبادات کا شرائط کے مطابق ادا کرنا۔ بعض نے اسے یوں تعبیر کیا ہے کہ ایمان کا سفر باطن سے شروع ہو کر ظاہری اعمال پر مکمل ہوتا ہے اور اسلام کا سفر ظاہر سے شروع ہو کر باطن پر منتہی ہوتا ہے۔ البتہ جو شخص ظاہر میں ایمان کا اقرار کرے لیکن دل میں ایمان نہ ہو، تو اسے مومن نہیں کہا جائے گا، لیکن ظاہری وجہ سے اسے مسلم کہا جائے گا۔ الغرض ہر مومن مسلمان ہوتا ہے، لیکن ضروری نہیں کہ ہر ظاہری مسلمان مومن بھی ہو۔

سامعین! تقریر کے آخر پر ابتداء میں پڑھی جانے والی آیات کی طرف لوٹ کر حضرت خلیفۃ المسیح الرابع رحمہ اللہ کا ایک فٹ نوٹ پڑھ کر سنانا چاہتا ہوں جو آپ نے اس آیت کے نیچے تحریر فرمایا ہے۔ آپ فرماتے ہیں۔

”اس آیت کریمہ میں ایمان اور اسلام کی وہ ابتدائی تعریف کی گئی ہے جو ایمان کو اسلام سے الگ کر دیتی ہے۔ منہ سے تو ہر کوئی یہ کہہ سکتا ہے کہ ہمارے دل میں ایمان ہے لیکن ان کو بتایا گیا ہے کہ تم زیادہ سے زیادہ یہ کہہ سکتے ہو کہ ہم مسلمان ہو گئے ہیں۔ یعنی وہ لوگ جن کے دل میں ایمان نہ بھی ہو اپنے آپ کو مسلمان کہنے کا حق رکھتے ہیں۔ ان میں سے بہت سے ہیں جو کفر کی حالت میں ہی مرے گئے اور بہت سے ایسے بھی ہیں جن کے دل میں سردست ایمان داخل نہیں ہوا مگر وہ ظاہری طور پر اسلام قبول کرنے کے بعد بالآخر سچے دل سے مومن بھی ہو جائیں گے۔“

اللہ تعالیٰ ہمیں حقیقی ایمان نصیب کرے۔ آمین

